

## मुख्य समाचार

- मुख्यमंत्री डॉ. मोहन यादव ने कहा इस वर्ष दीपावली से लाइली बहना योजना में दिये जायेंगे 1500 रुपये।
- विश्व सिकल सेल दिवस पर प्रदेश में कई कार्यक्रमों का आयोजन, राज्यपाल मंगुभाई पटेल बड़वानी में हुए शामिल।
- अंतर्राष्ट्रीय योग दिवस पर प्रदेश की सभी शिक्षण संस्थाओं में होंगे सामूहिक योग कार्यक्रम।
- भारत और इंग्लैण्ड के बीच पांच टेस्ट मैचों की श्रृंखला का पहला मैच कल से लीड्स में होगा शुरू।

अब समाचार विस्तार से.

### लाइली बहना

मुख्यमंत्री डॉ. मोहन यादव कहा है कि इस दीवाली से लाइली बहना योजना के तहत महिलाओं को 1500 रुपए प्रतिमाह दिए जाएंगे। उन्होंने इंदौर में पत्रकारों बताया कि योजना में अगले वर्षों में वृद्धि की जाएगी और वर्ष 2028 तक योजना की राशी बढ़ा कर 3 हजार रुपए की जाएगी। उन्होंने कहा कि सरकार संकल्प पत्र के हर वादे को पूरा करेगी।

### सिकल सेल दिवस

राज्यपाल मंगुभाई पटेल ने कहा कि सिकल सेल के संपूर्ण उन्मूलन के लिए हम सबकी सक्रिय सामूहिक भागीदारी आवश्यक है। राज्यपाल श्री पटेल आज विश्व सिकल सेल दिवस के अवसर पर बड़वानी के तलून आयोजित राज्य स्तरीय सम्मेलन को संबोधित कर रहे थे। मुख्यमंत्री डॉ. मोहन यादव इंदौर से वर्चुअली कार्यक्रम से जुड़े। कार्यक्रम में राष्ट्रपति श्रीमती द्रौपदी मुर्मु का प्रदेश की जनता के नाम संदेश और राज्य सरकार द्वारा किए जा रहे सिकल सेल उन्मूलन प्रयासों पर आधारित अभिनंदन-पत्र का उप मुख्यमंत्री राजेन्द्र शुक्ल द्वारा वाचन किया गया। राज्यपाल ने सिकल सेल से पीड़ित रोगी और वाहकों से भी अपील की है कि वे नियमित व्यायाम, पौष्टिक आहार और चिकित्सक की सलाह अनुसार दवाइयाँ लें। उन्होंने कहा कि केंद्र सरकार ने सिकल सेल उन्मूलन के लिए 15 हजार करोड़ रुपये का बजट रखा है।

भोपाल एम्स में आज विश्व सिकल सेल दिवस के अवसर पर 'सिकल साथी' पुस्तिका के विमोचन किया गया। खंडवा के जिला अस्पताल में आयोजित कार्यक्रम में खंडवा विधायक श्रीमति कंचन तनवे, महापौर श्रीमति अमृता यादव के साथ अन्य लोगों ने बड़वानी में हुए राज्य स्तरीय कार्यक्रम का प्रसारण

देखा। झाबुआ के शासकीय नर्सिंग कॉलेज बाढ़कुआ में एक जागरूकता कार्यक्रम सह शिविर का आयोजन किया गया। कलेक्टर नेहा मीना ने बताया कि अब तक जिले में 7 लाख लोगों की सिकल सेल स्क्रीनिंग की जा चुकी है।

## गड़करी सागर

केन्द्रीय सड़क परिवहन एवं राजमार्ग मंत्री नितिन गड़करी कल सागर जिले के प्रवास पर रहेंगे। केन्द्रीय मंत्री विभिन्न कार्यक्रमों में शामिल होंगे। श्री गड़करी डॉ. हरिसिंह गौर विश्वविद्यालय के 33वें दीक्षांत समारोह में शामिल होंगे। इसके बाद वह सागर क्षेत्र में राजमार्ग परियोजना के कार्यों की समीक्षा करेंगे। केन्द्रीय मंत्री का सुभद्रा भवन में सांसद डॉ. लता वानखेड़े के साथ चर्चा भी करेंगे।

## गौ-शाला सम्मेलन

मुख्यमंत्री डॉ. मोहन यादव कल प्रदेश के गौपालकों एवं गौशाला संचालकों से संवाद करेंगे। साथ ही गौशालाओं को लगभग 90 करोड़ रुपये की राशि अंतरित करेंगे। इस अवसर पर पशुपालन एवं डेयरी विकास राज्य मंत्री लखन पटेल भी उपस्थित रहेंगे। सम्मेलन में प्रदेश के समस्त जिलों से शासकीय एवं अशासकीय गौ-शाला संचालक एवं प्रतिनिधि शामिल होंगे। प्रमुख सचिव पशुपालन एवं डेयरी उमाकांत उमराव ने बताया कि प्रदेश सरकार द्वारा प्रदेश में पंजीकृत गौ-शालाओं में गौवंश के उचित व्यवस्थापन के लिए आर्थिक अनुदान को रु. 20 प्रति गौ वंश प्रति दिवस से बढ़ाकर रु. 40 प्रति गौ वंश प्रति दिवस किया गया है।

## अंतरराष्ट्रीय योग दिवस

प्रदेश में ग्यारहवें अंतरराष्ट्रीय योग दिवस पर 21 जून सभी शिक्षण संस्थाओं में सामूहिक योग प्रदर्शन आयोजित किए जाएंगे। इसके लिये लोक शिक्षण संचालनालय ने दिशा निर्देश जारी किये हैं। निर्देशों में कहा गया है कि शिक्षण संस्थाओं में सामूहिक योग प्रदर्शन के लिये आयुष मंत्रालय के कॉमन योग प्रोटोकॉल का पालन किया जायेगा। यह आयोजन सुबह 6 बजे से 7 बजकर 45 मिनट तक होगा। इसमें प्रधानमंत्री और मुख्यमंत्री के उद्बोधन कार्यक्रमों का सीधा प्रसार प्रसारण किया जायेगा। आकाशवाणी ने भी आम लोगों से योग करने की अपील की है।

## योग शिविर प्रदेश

अंतरराष्ट्रीय योग दिवस को लेकर प्रदेश में योग शिविरों का आयोजन जारी है। सागर में योग निकेतन संस्थान के योगाचार्य विष्णु आर्य के मार्गदर्शन में आज सामूहिक योगाभ्यास कार्यक्रम पद्माकर सभागार परिसर में आयोजित किया गया। जिसमें सागर विधायक शैलेंद्र कुमार जैन ने भी हिस्सा लिया। बैतूल में माचना एनीकेट विसर्जन घाट, विवेकानंद वाई में आज भारत स्वाभिमान न्यास पतंजलि योग समिति द्वारा योग दिवस प्रोटोकॉल प्रशिक्षण शिविर का शुभारंभ किया गया। इसी तरह साँची बौद्ध भारतीय ज्ञान अध्ययन विश्वविद्यालय में अंतरराष्ट्रीय योग दिवस के उपलक्ष्य में आयोजित ध्यान शिविर का आज तीसरा दिन था। शिवपुरी सर्किल जेल में योग प्रशिक्षण शिविर का आयोजन किया जा

रहा है। आकाशवाणी परिसर भोपाल में भी कल योग प्रशिक्षण शिविर का आयोजन किया जा रहा है। देवास में श्रीमंत तुकोजीराव पवार स्टेडियम में मुख्य कार्यक्रम को लेकर तैयारियां जारी हैं। साथ ही विकासखंड और पंचायत स्तर पर सामूहिक योग कार्यक्रम होंगे।

### **रक्तदान शिविर**

शिवपुरी में आज भारतीय स्टेट बैंक एसबीआई द्वारा रक्तदान शिविर का आयोजन किया गया। इस दौरान गुरुद्वारा रोड स्थित एसबीआई शाखा पर स्वास्थ्य विभाग की रक्तदान वैन में रक्त दाताओं ने उत्साह के साथ रक्तदान किया। इसमें 50 से अधिक भारतीय स्टेट बैंक के कर्मचारियों और अन्य नागरिकों ने रक्तदान किया।

### **भारत-इंग्लैंड टेस्ट**

भारत और इंग्लैंड के बीच पांच मैचों की टेस्ट श्रृंखला कल से शुरू होगी, जिसका पहला मैच लीड्स के हेडिंगली क्रिकेट ग्राउंड में खेला जाएगा। इंग्लैंड दौरा भारतीय टीम के लिए एक नया अध्याय लिखेगा, जिसमें विराट कोहली और रोहित शर्मा के टेस्ट क्रिकेट से संन्यास लेने के बाद शुभमन गिल कप्तान होंगे। मैच से पहले उप कप्तान ऋषभ पंत ने कहा है कि कप्तान गिल के साथ ऑफ-फील्ड अच्छी दोस्ती इस टेस्ट सीरीज में मददगार साबित होगी।

### **सिक्किम-कैलाश मानसरोवर यात्रा**

सिक्किम में कल से शुरू हो रही कैलाश मानसरोवर यात्रा के सुचारू संचालन के लिए सभी तैयारियां पूरी कर ली गई हैं। राज्यपाल ओम प्रकाश माथुर कल सवेर नाथुला दर्रे से यात्रा को हरी झंडी दिखाएंगे। पहले जत्थे के 36 तीर्थयात्रियों में विदेश मंत्रालय के दो अधिकारी भी शामिल होंगे। प्रत्येक जत्थे को यात्रा पूरी करने में 10 से 11 दिन लगेंगे। इस साल सिक्किम के नाथुला से कैलाश मानसरोवर यात्रा पर कुल 10 जत्थे जाएंगे। यात्रा पांच साल के अंतराल के बाद फिर से शुरू हुई है।

### **अब कुछ समाचार संक्षेप में.**

- मुख्यमंत्री डॉ. मोहन यादव ने आज खरगोन जिले के बेडिया में 266 करोड़ रुपये से अधिक की लागत के विकास कार्यों का भूमिपूजन और लोकार्पण किया।
- प्रदेश में मानसून पूरी तरह सक्रिय हो गया है। अलीराजपुर, उमरिया, सागर सहित 13 जिलों में बारिश वर्षा का यलो अलर्ट जारी किया गया है।
- धरती आबा ग्राम उत्कर्ष अभियान के तहत आज रायसेन के वनगवां में आयोजित शिविर में ग्रामीणों को विभागीय योजनाओं की जानकारी दी गई।
- भोपाल में स्कूल बसों पर आरटीओं द्वारा विशेष चेकिंग अभियान जारी, आज 6 बसों पर कार्रवाई।
- सीहोर जिले में जल गंगा संवर्धन अभियान के तहत चंद्रशेखर आजाद शासकीय स्नातकोत्तर अग्रणी महाविद्यालय में जागरूकता का कार्यक्रम आयोजित किया गया।
- नीमच जिले में आज वन विभाग द्वारा मनासा वन परिक्षेत्र 5 हेक्टेयर वन भूमि को अतिक्रमण मुक्त कराया गया।